



دفتر مقام معظم رهبری  
www.leader.ir

## Ali Məqamli Rəhbər İslam İnkilabının Arxiv İdarəsinin rəhbər işçiləri və idarədə çalışan tədqiqatçılarla görüşdü - 20 /Apr/ 2011

İslam İnkilabının Ali Məqamli Rəhbəri Həzrət Ayətullah Xamenei bu gün səhər İslam İnkilabının Arxiv İdarəsinin rəhbər işçiləri və idarədə çalışan tədqiqatçılarla görüşündə qeyd etdi ki, İslam İnkilabının tarixinin onun ilhamverici, effektiv dalğaları nöqtəyi-nəzərindən dəqiq və düzgün araşdırılaraq yazıya alınması olduqca əhəmiyyətli və vacibdir. O, vurğuladı: "İslam İnkilabının tarixi yazılarkən başlıca olaraq, yüksək keyfiyyətə, habelə İslam İnkilabı və onunla bağlı məsələlər haqqında dəqiq məlumatı olmayan milyonlarla gənc nəsil auditoriyasına önəm verilməlidir".

Ali Məqamli Rəhbər bildirdi ki, tarixi mövzuda yazılan əsərlər oxucu auditoriyasında, xüsusilə gənclərdəki təcrübə boşluğunu doldurmaq baxımından olduqca əhəmiyyətlidir. O, əlavə etdi: "Tarixin düzgün formada tədqiqi və yazıya alınması insanların müəyyən təcrübə toplanmasına, cəmiyyətin məlumatının artmasına səbəb olacaq".

Ali Məqamli Rəhbər müasir tarixə aid olan və bolluca təcrübə toplamaq imkanı verən hadisələrə nümunə kimi, Məşrutə inqilabına toxunaraq dedi: "İran İslam İnkilabı kimi, Məşrutə inqilabının da təzahür etməsinin səbəbi xalqın fikirləri, ideyaları, amalları və istəkləri idi. Canından keçməyə hazır olan xalq ruhanilərin rəhbərliyi ilə meydanlara çıxdı, amma təəssüf ki, bu inqilab ingilislərin əli ilə düz yoldan sapındı və bundan 15 il sonra xaricdən asılı olan Rzaxanın "qara diktatura"sı hakimiyyətə gəldi.

Həzrət Ayətullah Xamenei Məhəmmədrza Pəhləvi dövründə baş vermiş acı hadisələrin də kökünün Məşrutə dövrünə, xalqın inqilabının yanlış istiqamətə çevrilməsinə gedib çıxdığını qeyd edərək aşağıdakıları vurğuladı: "Məşrutə inqilabı xarakteri baxımından İslam İnkilabı ilə eyni olsa da, İran İslam İnkilabının məna aspektləri ondan daha yüksək və dərinidir".

Ali Məqamli Rəhbər əlavə etdi: "Məhz bu səbəbdən, həmçinin cəmiyyətin siyasi intellektinin, beynəlxalq əlaqələrin və xalqın möhtəşəm oyanışının artması baxımından İran İslam İnkilabının tarixinin işlənməsi digər tarixi tədqiqatlardan çox fərqlidir".

Həzrət Ayətullah Xamenei belə bir əzəmətli inqilabın tarixini araşdırıb qələmə alarkən işin keyfiyyətinə ciddi diqqət yetirmək lazım olduğunu vurğulayaraq dedi: "İslam İnkilabının tarixi qələmə alınarkən dil, mövzuların işlənməsi və təqdimatı, prioritet mövzuların müəyyən edilməsi baxımından keyfiyyətə ciddi önəm verilməlidir".

Ali Məqamli Rəhbər bunları da vurğuladı: "Mövzular oxucunu qane edəcək formada işlənməlidir".

İslam İnkılabının gedişində diqqət çəkən prioritet məsələlərin xronologiyasını əks etdirən cədvəlin hazırlanmasının da zəruri olduğunu vurğulayan Həzrət Ayətullah Xamenei əlavə etdi: "İnkılab tarixinin işlənməsi prosesində oxucu auditoriyasının nəzərə alınması da əhəmiyyətli məsələlərdən biridir. Belə ki bu tarixin əsas oxucu auditoriyası İslam İnkılabının gedişində baş vermiş hadisələr, detallar, inkılabın motivləri və nəticələri haqda məlumatı olmayan gənc nəsilidir".

Ali Məqamli Rəhbər İslam İnkılabı mövzusunda yazılan tarixi əsərlərin daha bir oxucu auditoriyasının başqa ölkələrin xalqları olduğunu bildirərək dedi: "Əksər hallarda dünya xalqlarının İran İslam İnkılabının tarixi ilə bağlı dəqiq məlumatı olmur. Halbuki dünyada baş vermiş digər inkılablar haqda çoxsaylı və olduqca maraqlı kitablar, romanlar yazılıb, tərcümə olunub".

Həzrət Ayətullah Xamenei İslam İnkılabının Arxiv İdarəsinin inkılabi mövzuda əsərlər yaradan yazıçılar, incəsənət xadimləri və sənədli film müəllifləri ilə əməkdaşlıq etməsinin vacibliyini də vurğulayaraq əlavə etdi: "Bu gün ölkədə inkılab mövzusunda bədii və sənədli filmlər çəkən, romanlar yazan bir çox insanlar var ki, onlara iş üçün dəyərli material verilməlidir".

Ali Məqamli Rəhbər virtual aləmin imkanlarından istifadənin də əhəmiyyətli olduğunu vurğulayaraq dedi: "Mötəbər və istiqamətverici sənədlərin virtual məkanda yerləşdirilməsi yazıçı və tədqiqatçıların çoxuna layiqli töhfə ola bilər".

Həzrət Ayətullah Xamenei İslam İnkılabının tarixi ilə bağlı şifahi xatirələrin yazıya alınması məsələsinə də toxunaraq dedi: "Tarixin şifahi xatirələrə əsasən qələmə alınmasının bəlalı nəticələrindən biri də bugünkü qeyri-real, təhrif olunmuş fikirlərin nəzərdə tutulan tarixi mərhələ ilə bağlı gerçək fikirlərin yerini tutmasıdır".

Görüşün əvvəlində İslam İnkılabının Arxiv İdarəsinin rəisi Höccətül-İslam vəl-muslimin Hüseyiniyan çıxış edərək dedi: "İdarəmizin tədqiqatçıları İslam İnkılabının tarixini öyrənməyə, bu əzəmətli hadisəni heç bir təhrif və dəyişikliyə yol vermədən təsvir etməyə çalışırlar".

Höccətül-İslam vəl-muslimin Hüseyiniyan rəhbərlik etdiyi qurumun təqdim olunan işlərin keyfiyyətinin yüksəldilməsi istiqamətində göstərdiyi səylərə toxunaraq əlavə etdi: "Ümidvarıq ki, alim və tədqiqatçılarımızın daha gərgin əməyi sayəsində, idarəmizin ortaya qoyduğu işlər elmi ictimaiyyətimiz və gənclərimiz üçün dəyərli mənbəyə çevriləcək".



دفتر مقام معظم رهبری  
www.leader.ir

---

---

Materialdan istifadə edərkən [WWW.LEADER.IR](http://WWW.LEADER.IR) saytına istinad zəruridir!